

Agzym iki bolsady! / satiriki hekaýa

Category: Hekaýalar, Kitapcy, Satiriki hekaýalar, Sözler

написано kitapcy | 23 январа, 2025

Agzym iki bolsady! / satiriki hekaýa AGZYM IKI BOLSADY!

Iş günü başlanypdy. Kabinetimde hat-petege güýmenip otyrdym. Sagadyma äňetdim. Onuň ýary bolupdyr. Ernim ýyrşaryp gitdi. «Hernä iş ýakmazak-ha, bu gün geljek däl-ow»

Yhlas bilen işe ýapyşdym. Birdenem, gapy şark edip açyldy. Gapyndan ezraýyl gelen ýaly tasdanam wägiripdim.

– Oý, menden öň gelipsiň! – diýip, häliden «garaşyp» oturanym, bir kabinetde bile işleýän ýoldaşym geläýdi. Keýpime gara burç atylan ýaly bolaýdy. Zoraýakdan ýyrşaran boldum.

– Sag-gurgun örüşdiňizmi?

– Hudaýa şükür!

Ol üstki eşiklerini çykardy-da:

– Aýp görmäweri, daranmasam boljak däl. Agşam öýe giç geldim. Ukudan turmasam, iş wagty bolup barýar. Wah, iş dagy başlansa bolmaýarmy diýsene. Öýüň işlerine-de ýetişibilmän geçýän diýdi-de, diwara çüýlenen tegelek aýnanyň öňüne baryp, Keminäniň birwagtky her taryna ýüz müň tümen hödürlän, şu wagt göräýse welin, her taryna däl, tutuş özüne-de köneje içmegini çalyşmajak zülplerini däl, saçlaryny daramaga däl-de, timarlamaga durdy. Çünki ol saç bu ýakynda darak görene meňzemeýärdi. Otuz iki däl, kyrk iki dürli näz bilem towlanjyrap, çözülen saçlaryny bogdy-da, ýylan däl-de, düýrülen ýüpek gurçugy ýaly edip, depesinde tegeläp goýdy. Onam on-on iki sany syh bilen ykjam berkidip goýdy. Hany indem bir toz tozubilseň, her hili şata-da döz gelseň gerek diýýän ýaly, eýlesine-beýlesine öwrülibem äňetdi. Saçynamy, ýüzünemi çalnan nämälim suwuklygyb ysy burnuma hapylap urdy. Uludan asgyrdym.

Ol çalaja ýyrş etdi-de, maňa ýüzlendi.

– Saglygyň!

- Sag bol!
- Başlyk geldimikä?
- Gelen dälidir, ir ahyry entek!
- Aý, şol gelmese edarada iş gowy gidýär!

Ol towlanjyrady-da, nüz-kereşme bilen oturgyjyna çökdi. Stolunyň çekisini çekip, ýüz-gözlerini sypata getiriş gurallarydyr aýnasyny çykaryp, ýüz-gözünü bezedi. Ýüzleri solup ugran üç çaganyň enesi perizatlara öwrüldi duruberdi. Ol öz işlerini boldum edensoň, stoluň üstünde lowurdap duran gyzyň reňkli telefona ýapyşdy. Alahekek ýaly jakyrdap gülüp, «joralary» bilen «salamlaşyp» ugrady.

- Gowumy ýagdaýlaryň? Agşam-a hezil berdiň...

–

- Aý, ýok-la, kän küýsäbem duramok. Käwagt çagalaryna görünse bolýar.

–

- Şu gije bir öýde bolaýyn ahyry. Çagalar ene-atasyz ýetime döndüler ozalam. Goňşularymdanam çekinýän.

–

- Bolýa, öpýän.

–

Ahyry ol trubkany goýdy. Içindäki howany uly basyş bilen daşyna çykardy:

- Wah, ene-atam gulagymy iki edip ýaradypdyr, agzymy hem şeýdäýmeli ekenler. Şonda wagtym has-da tygşytly bolardy. – Ol ýene-de telefonyň nomerini aýlap ugrady...

Birdenem goşaryndaky sagadyna seretdi:

- Bä, günortanlyk nahar wagtam-a bolupdyr!

Şeý diýdi-de, naharlanmaga çykyp gitdi.

Günüň ikinji ýarymy başlandy. Ol on-on bäş minut işläň boldy. Soňam, hemişeki heňini gaýtalady:

- Nämedenkä, şu gün-ä işläsim gelenok.

Ýene-de telefon trubkasyny gyzyň gysymlan ýaly garbady...

...Işgärleriň hemmesi ýygnanandan soň, direktor ýerinden turup, söze başlady.

- Ýoldaşlar, ýygnanymagymyzyň sebäbi telefon bilen baglanyşykly. Şu gural bize belli bir mukdarda kömek berse,

köp babatda zyýan berýär. Käbir işgärlerimiz wagtyň köp bölegini şonuň bilen geçirýär. Şu zatlary göz önünde tutup, ertirden başlap, işimiziň ilerlemegi üçin telefonda gürleşmekligi çäklendirjek. Eger-de kim-de kim bellenen möhletden artyk gürleşse, jübüsinden pul tölemeli bolar. Bu işi telefon-awtomat stansiýanyň işgärleri biziň edaramuz babatda alyp barjaklar...

Ol zemzen ýaly çalaja haşşyldady. Ýuwaşja seslendi: «Biderek zat!». Soňam içinden özünden başgalara düşnükli bolmadyk nämälim sözler bilen mydyr-mydyr etdi.

Iki günden soňam, işini täzeledi – aeroportyň sorag-jogap býurosyna işe geçdi.

Jorageldi SAPARGELDIÝEW. Satiriki hekaýalar